

छात्रों ने हिसार में एकजुट होकर लगायी गुहार

हिसार 300 से अधिक मेडिकल छात्रों ने आज यहां एकजुट होकर केंद्रीय स्वास्थ्य मंत्रालय से अंडर ग्रेजुएशन (यूजी) और पोस्ट ग्रेजुएशन (पीजी) मेडिकल सीटों की संख्या बराबर करने की मांग की। मेडिकल छात्रों द्वारा शुरू किए गए 'सेव द डॉक्टर' अभियान हिसार के अलावा मुंबई, बेंगलुरु, जयपुर, हैदराबाद, मैसूर और गोवाहाटी में भी इसी दिन आयोजित किया गया। लैब कोट पहने इन डॉक्टरों ने काला रिबन लगाया था और उन्होंने हिसार बस स्टॉप से गणेश मार्केट तक पैदल चलते हुए प्रदर्शन किया। इस आंदोलन के बारे में डॉ नरेश त्रेहन, सीएमडी, मेडांटा ने कहा, 'मैं देश में चिकित्सा छात्रों की मौजूदा स्थिति को लेकर काफी चिंतित हूं। हम सभी जानते हैं कि देश में चिकित्सा क्षेत्र में ग्रेजुएट और पोस्ट ग्रेजुएट छात्रों के लिए उपलब्ध सीटें बराबर नहीं हैं। मेडिकल छात्र और ग्रेजुएट किसी भी तरह से पीजी में सीट पाने के लिए काफी मेहनत करते हैं, वे बार-बार परीक्षा देते हैं और इस तरह कई बार अपने लक्ष्य से भटक भी जाते हैं। देश की जरूरत के मद्देनजर हमारा मानना है कि हमें जल्द-से-जल्द सिस्टम को बदलने के उपाय करने चाहिए। हमें देश में अधिक योग्य डॉक्टरों की जरूरत है। 'उन्होंने कहा, 'हैल्थकेयर सिस्टम का अंग होने के नाते हमने मंत्रालय और अधिकारियों को लिखा है और हमें अनुकूल जवाब मिला है तथा हमें उम्मीद है कि जल्द ही कोई समाधान भी सामने आएगा।'